



កិច្ចប្រជុំលើកទី ១៩

គណៈកម្មាធិការសម្របសម្រួលវេទនាវាចនាសម្ព័ន្ធនៃសភាសេដ្ឋកិច្ចជាតិ

វិមានសេដ្ឋកិច្ចជាតិ ថ្ងៃទី២៦ ខែកញ្ញា ឆ្នាំ២០១២



បទអន្តរាគមន៍របស់ ឯកឧត្តម លេង យ៉ាណារ៉ា

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ

អគ្គលេខាធិការ គ.ជ.ន/ក.អ.ក

ប្រធានបទ: ការពិភាក្សានិងអនុម័តលើសូចនាករតាមដានរួមគ្នា

- សូមគោរព **ឯកឧត្តមឧបនាយករដ្ឋមន្ត្រី** ប្រធាននៃកិច្ចប្រជុំ GDCC
- **ឯកឧត្តមទេសរដ្ឋមន្ត្រី** លោកជំទាវ **ឯកឧត្តម** លោកស្រី **អស់លោក**

១- ខ្ញុំសូមសំដែងអំណរគុណចំពោះឯកឧត្តមឧបនាយករដ្ឋមន្ត្រី ប្រធានអង្គប្រជុំ ដែលបានអនុញ្ញាតិឱ្យខ្ញុំធ្វើបទបង្ហាញអំពីសូចនាករតាមដានរួមគ្នាសម្រាប់ឆ្នាំ២០១២ ដើម្បីស្នើសុំការអនុម័តពីកិច្ចប្រជុំ GDCC នាពេលនេះ ។

២- ជាបឋម ខ្ញុំសូមថ្លែងអំណរគុណយ៉ាងជ្រាលជ្រៅ ចំពោះឯកឧត្តមប្រធានក្រុមការងារបច្ចេកទេសចម្រុះ ប្រធានសម្របសម្រួលនៃដៃគូអភិវឌ្ឍន៍ លេខាធិការដ្ឋានក្រុមការងារបច្ចេកទេសចម្រុះ និងមន្ត្រីជំនាញទាំងអស់ ទាំងខាងរាជរដ្ឋាភិបាលទាំងខាងដៃគូអភិវឌ្ឍន៍ ដែលបានខិតខំធ្វើការរួមគ្នារៀបចំសូចនាករតាមដានរួមគ្នា សម្រាប់ស្នើសុំការអនុម័តពីកិច្ចប្រជុំ GDCC នាពេលនេះ ។ ខ្ញុំអាចនិយាយបានថា សូចនាករតាមដានរួមគ្នា ឆ្នាំ២០១២ នេះ ត្រូវបានរៀបចំឡើងតាមរយៈការ ពិភាក្សាការចូលរួម និងការពិនិត្យយ៉ាងហ្មត់ចត់ ជាងការរៀបចំកន្លងមក បើគិតចាប់ពីពេលដែលយើងបានរៀបចំសូចនាករតាមដានរួមគ្នាដំបូង នា ឆ្នាំ២០០៤ ។ នេះជាសក្ខីកម្មដែលបញ្ជាក់ថា «**ការគ្រប់គ្រងកិច្ចដំណើរការច្បាស់លាស់ពិតជាសម្រេចបានលទ្ធផល**» ហើយខ្ញុំជឿជាក់ថា សក្ខីកម្មនេះមានភាពត្រឹមត្រូវ ពីព្រោះថាកិច្ចខិតខំប្រឹងប្រែងរួមគ្នារបស់យើងបានឈានទៅដល់ការសម្រេចបាននូវក្របខ័ណ្ឌលទ្ធផលប្រកបដោយគុណភាពខ្ពស់ ដើម្បីតម្រង់ទិសក្នុងការពង្រឹងភាពជាដៃគូនៃកិច្ចអភិវឌ្ឍន៍របស់យើង សម្រាប់រយៈពេលពីរឆ្នាំខាងមុខ ។

លោកជំទាវ ឯកឧត្តម លោកស្រី អស់លោក

៣- កិច្ចប្រជុំរបស់យើងនាព្រឹកនេះ គឺការអនុម័តលើសូចនាករតាមដានរួមគ្នា ដែលយើងបានពិភាក្សាផ្លាស់ប្តូរយោបល់គ្រប់ជ្រុងជ្រោយនៅកម្រិតក្រុមការងារ ព្រមទាំងមានការឯកភាពពីសំណាក់ប្រធានក្រុមការងារបច្ចេកទេសចម្រុះ និងប្រធាន

សម្របសម្រួលដៃគូអភិវឌ្ឍន៍នៅតាមវិស័យរួចរាល់មក ។ ប៉ុន្តែ មុននឹងស្នើសុំការអនុម័តនេះ ខ្ញុំសូមអនុញ្ញាតដ៏ខ្ពស់ខ្ពស់ពី ឯកឧត្តមឧបនាយករដ្ឋមន្ត្រី ឯកឧត្តម ទេសរដ្ឋមន្ត្រី លោកជំទាវ ឯកឧត្តម រដ្ឋមន្ត្រី ឯកឧត្តម លោកស្រី អស់លោក ដើម្បី ធ្វើការកត់សម្គាល់ចំណុចសំខាន់ ២ គឺ :

ក- ខ្ញុំសូមលើកឡើងអំពីកំណត់សំគាល់មួយចំនួនពាក់ព័ន្ធនឹងដំណើរការរៀបចំសូចនាករតាមដានរួមគ្នាថ្មីនេះ ដែល ខ្ញុំជឿជាក់ថា មានសារប្រយោជន៍សម្រាប់ដំណើរការអនុវត្ត និងតាមដានការអនុវត្តសូចនាករតាមដានរួមគ្នារបស់យើង នា ពេលខាងមុខ ។

ខ- យើងនឹងពិចារណារួមគ្នាក្នុងការប្រើប្រាស់សូចនាករតាមដានរួមគ្នារបស់យើង មិនត្រឹមតែសម្រាប់ឈានទៅ សម្រេចអាទិភាពនៃកិច្ចអភិវឌ្ឍន៍រយៈពេលខ្លីប៉ុណ្ណោះទេ ប៉ុន្តែ ដើម្បីឈានទៅពង្រឹងប្រព័ន្ធជាតិ សំដៅលើកម្ពស់គុណភាព នៃប្រព័ន្ធរៀបចំផែនការ និងការតាមដានដោយផ្ដោតលើលទ្ធផល ក្នុងក្របខ័ណ្ឌនៃភាពជាដៃគូសម្រាប់កិច្ចអភិវឌ្ឍន៍ ។

៤- ចំពោះដំណើរការរៀបចំសូចនាករតាមដានរួមគ្នា ខ្ញុំសង្កេតឃើញថា ក្រុមការងារបច្ចេកទេសចម្រុះទាំងអស់មាន ពេលវេលាគ្រប់គ្រាន់ ដើម្បីពិនិត្យ ពិភាក្សា និងប្រើប្រាស់ចំណេះដឹង ក៏ដូចជាបទពិសោធន៍នានាដែលទទួលបានពីការរៀបចំ សូចនាករតាមដានរួមគ្នាឆ្នាំ២០១០ ។ ទន្ទឹមនឹងនេះដែរ ឯកសារពិគ្រោះយោបល់ស្តីពីការរៀបចំសូចនាករតាមដានរួមគ្នាដែល ត្រូវបានរៀបចំឡើងនាដំណាច់ខែឧសភា ក៏ត្រូវបានលើកយកមកពិភាក្សាក្នុងកិច្ចប្រជុំរវាងរាជរដ្ឋាភិបាលនិងដៃគូអភិវឌ្ឍន៍ ដែលបានប្រព្រឹត្តទៅនៅទីស្តីការក្រុមប្រឹក្សាអភិវឌ្ឍន៍កម្ពុជា នាថ្ងៃទី១៤ ខែមិថុនា ឆ្នាំ២០១២ ដើម្បីឯកភាពអំពីដំណើរការនៃការ រៀបចំសូចនាករតាមដានរួមគ្នាថ្មី ។ លើសពីនេះ ក្រុមការងារបច្ចេកទេសស្ទើរទាំងអស់បានពង្រឹងភាពដឹកនាំ និងភាពជា ដៃគូប្រកបដោយប្រសិទ្ធភាព តាមរយៈកិច្ចខិតខំប្រឹងប្រែងរួមគ្នា ដើម្បីឈានទៅកំណត់ក្របខ័ណ្ឌលទ្ធផលនៃកិច្ចអភិវឌ្ឍន៍ ដែលជាអាទិភាពចម្បងរបស់អង្គការអភិវឌ្ឍន៍ទាំងអស់ ។ រីឯគុណភាពរបស់សូចនាករវិញ បើពិនិត្យនៅក្នុងក្របខ័ណ្ឌលទ្ធផល ដែលបានកំណត់អំពីគោលដៅ និងយន្តការតាមដានច្បាស់លាស់ ក៏ត្រូវបានលើកកម្ពស់បន្ថែមទៀត តាមរយៈអង្គវិបស្សនា ស្តីពីការរៀបចំសូចនាករតាមដានរួមគ្នា ដែលបានប្រព្រឹត្តទៅនាបំណាច់ខែសីហាកន្លងមក ។ លើសពីនេះ អង្គវិបស្សនាក៏ បានអញ្ជើញចូលរួមពីថ្នាក់ដឹកនាំ ដែលជាប្រធានក្រុមការងារបច្ចេកទេស និងដៃគូអភិវឌ្ឍន៍ផងដែរ ។

៥- ការចូលរួម និងការប្តេជ្ញាពីសំណាក់លោកជំទាវ ឯកឧត្តម លោកស្រី អស់លោក ក្នុងអង្គវិបស្សនាកន្លងមក បានធ្វើឱ្យខិតជិតដល់ចំណុចមួយទៀត ដែលពាក់ព័ន្ធនឹងជំហានបន្ទាប់នៃការងាររបស់យើងសម្រាប់អនុវត្តសូចនាករតាមដាន រួមគ្នា ។ ជាការពិត ក្រុមការងារបច្ចេកទេសចម្រុះទាំងអស់ត្រូវមានកាតព្វកិច្ចអនុវត្តបណ្តាសកម្មភាពដែលបានកំណត់រួមគ្នា និងត្រូវធានាថា យន្តការនៃភាពជាដៃគូរបស់យើងត្រូវបានអនុវត្តយ៉ាងពេញលេញ ។ ប៉ុន្តែ ទោះជាយ៉ាងនេះក៏ដោយ ក៏គោលដៅរយៈពេលវែងរបស់យើង ត្រូវតែផ្អែកលើមូលដ្ឋាននៃវឌ្ឍនភាពដែលយើងបានអនុវត្តកន្លងមក ទាំងផ្នែកបច្ចេកទេស ទាំងផ្នែកដំណើរការគ្រប់គ្រងក្នុងរយៈពេលប៉ុន្មានខែចុងក្រោយនេះ ។

៦- ខ្ញុំយល់ថា ក្រសួងនិងស្ថាប័នជាច្រើនមានសមត្ថភាពគ្រប់គ្រាន់ក្នុងការរៀបចំ កែលម្អ និងពង្រឹងក្របខ័ណ្ឌលទ្ធផល ដើម្បីប្រក្រាយអភិក្រមស្តីពីការគ្រប់គ្រងដោយផ្ដោតលើលទ្ធផល ឱ្យទៅជាការងារប្រចាំថ្ងៃរបស់វិស័យ ។ ចំពោះដៃគូ

អភិវឌ្ឍន៍វិញ ដែលរមែងតែងតែលើកឡើងអំពីតម្រូវការក្នុងការរៀបចំ និងការជម្រុញឱ្យមានការប្រើប្រាស់ប្រព័ន្ធជាតិ ខ្ញុំយល់ថា នេះជាកាលានុវត្តភាពសម្រាប់ដៃគូអភិវឌ្ឍន៍បង្កើនការគាំទ្រដល់ក្រសួងនិងស្ថាប័នជាដៃគូរបស់ខ្លួន ក្នុងការអភិវឌ្ឍន៍ សមត្ថភាព និងការបង្កើនការប្រើប្រាស់ប្រព័ន្ធជាតិ ។

៧- ដោយរាជរដ្ឋាភិបាលបាននិងកំពុងរៀបចំឯកសារយុទ្ធសាស្ត្រស្តីពីកិច្ចសហប្រតិបត្តិការសម្រាប់អភិវឌ្ឍន៍ និងភាពជា ដៃគូ ដែលជារបៀបវារៈមួយសម្រាប់ពិភាក្សានាពេលព្រឹកនេះ សកម្មភាពនានាស្តីពីភាពដៃគូសម្រាប់អនុវត្តសូចនាករ តាមដានរួមគ្នា ដែលក្រុមការងារបច្ចេកទេសចម្រុះនីមួយៗបានកំណត់ នឹងអាចជួយយើងក្នុងការធានាថា កិច្ចប្រតិបត្តិ នានាដែលមានចែងឯកសារយុទ្ធសាស្ត្រស្តីពីកិច្ចសហប្រតិបត្តិការសម្រាប់អភិវឌ្ឍន៍ និងភាពជាដៃគូ មានភាពត្រឹមត្រូវ សម្រាប់ គាំទ្រដល់កិច្ចអភិវឌ្ឍន៍ប្រកបដោយប្រសិទ្ធភាពនៅកម្រិតវិស័យ ។ ខ្ញុំយល់ថា តាមរយៈសកម្មភាពស្តីពីភាពដៃគូដែលបាន ស្នើឡើង បណ្តាសកម្មភាពអាទិភាពស្តីពីកិច្ចអភិវឌ្ឍន៍ប្រកបដោយប្រសិទ្ធភាព បានផ្តោតទៅលើកិច្ចការធំៗចំនួន៣ គឺ ៖
ទី១ គឺកិច្ចប្រឹងប្រែងសម្រាប់ពង្រឹងភាពជាដៃគូ និងការចូលរួមរបស់គ្រូអង្គនានា ។ ទី២ គឺជាសកម្មភាពនានាសម្រាប់ពង្រឹង ប្រព័ន្ធផែនការ និងថវិកា ។ និងទី៣ គឺបណ្តាអាទិភាពសម្រាប់អភិវឌ្ឍសមត្ថភាព និងពង្រឹងប្រព័ន្ធជាតិ ដែលរួមបញ្ចូល ប្រព័ន្ធតាមដានផងដែរ ។ សកម្មភាពអាទិភាពទាំងនេះនឹងត្រូវរំលេចក្នុងយុទ្ធសាស្ត្រស្តីពីកិច្ចសហប្រតិបត្តិការសម្រាប់អភិវឌ្ឍន៍ និងភាពជាដៃគូ ហើយក៏ជាមូលដ្ឋានសម្រាប់ក្រុមប្រឹក្សាអភិវឌ្ឍន៍កម្ពុជាពិនិត្យ ពិចារណាក្នុងការផ្តល់ការគាំទ្រដល់ក្រុមការងារ បច្ចេកទេសចម្រុះ នាពេលអនាគតផងដែរ ។

៨- ដូចលោកជំទាវ ឯកឧត្តម លោកស្រី អស់លោក បានជ្រាបថា រាជរដ្ឋាភិបាលបាននិងកំពុងរៀបចំផែនការយុទ្ធសាស្ត្រ អភិវឌ្ឍន៍ជាតិ និងប្រព័ន្ធតាមដាន សម្រាប់នីតិកាលថ្មី យើងពិតជាត្រូវការរៀបចំប្រព័ន្ធតាមដានមួយប្រកបដោយប្រសិទ្ធភាព សម្រាប់តាមដានវឌ្ឍនភាពក្នុងការអនុវត្តគោលដៅនានារបស់រាជរដ្ឋាភិបាល ។ បន្ថែមលើការសម្រេចឱ្យបានគោលដៅទាំង ២០ ដែលបានកំណត់នៅក្នុងតារាងសូចនាករតាមដានរួមគ្នា ខ្ញុំជឿជាក់ថា ចំណេះដឹង និងបទពិសោធន៍ដែលទទួលបាន តាមរយៈការរៀបចំសូចនាករតាមដានរួមគ្នាទាំងនេះ អាចជួយយើងឱ្យអនុវត្តអភិក្រមដោយផ្តោតលើលទ្ធផល នៅក្នុងការងារ ទាំងឡាយរបស់យើង ។ យើងត្រូវបង្កើនកិច្ចខិតខំប្រឹងប្រែងរួមគ្នាបន្តទៀត ដើម្បីសម្រេចបាននូវគោលដៅនេះ ដែលជា នេះជាគោលដៅរបស់យើងទាំងអស់គ្នា។

ជាទីបញ្ចប់ ខ្ញុំសូមសំដែងអំណរគុណដ៏ជ្រាលជ្រៅចំពោះឯកឧត្តមឧបនាយករដ្ឋមន្ត្រី ប្រធានកិច្ចប្រជុំ GDCC និងសូមអរគុណចំពោះការយកចិត្តទុកដាក់ស្តាប់របស់លោកជំទាវ ឯកឧត្តម លោកស្រី អស់លោក ។
